

ॐ श्रीगणेशाय नमः । आदिशक्ति अन्यशक्तींस सांगत । विकटें रचिलें
 नाना भेदयुत । ब्रह्म असद्रूप विविधां नटत । आपुल्या मायाप्रभावे ॥१॥
 त्यायोगें नानाविध ब्रह्म । जगेंही नानाविध परम । तीं जीवहीन विशेषें
 अनुपम । विकटाचें तप आचरती ॥२॥ एकाक्षरविधानें तप करिती ।
 दिव्य वर्षे सहस्रें जातीं । त्यायोगें संतुष्ट गणपति । वरदानार्थ प्रकटला
 ॥३॥ रथस्थ तो सूर्यरूप प्रकटत । सर्वात्मा सर्वभाव दिसत । तेव्हां
 जग तें ब्रह्म हर्षित । नमिती त्यास अत्यादरें ॥४॥ त्याच्या दर्शनानें
 बोधयुक्त । शक्तींनो तो ज्ञानयुक्त । आत्माधार हा विकट असत ।
 सूर्यरूपधर निःसंशय ॥५॥ विकटांत तैसा सूर्यांत । न कोठेंही भेद
 दिसत । त्यास पूजून प्रणाम करित । स्तोत्रें नानाविध रचिती तदा ॥६॥
 नाना ब्रह्म तेथ स्तविती । पुनः पुनः वंदन करिती । विकटासी परेशासी
 भावभक्ती । नमन करिती भक्तिभावे ॥७॥ सर्व जीवनधारकासी ।

आत्माकारासी सूर्यासी । भानूसी सप्ताश्वरथस्थितासी । विघ्नेशासी नमन
 असो ॥८॥ परात्म्यासी हेरंबासी । जगन्नाथासी ब्रह्मनाथासी ।
 संज्ञापतीसी साक्षिरूपासी । साक्षीसी छायानाथा नमन ॥९॥ देवेशासी
 देवदेवेशासी । अनामयासी नित्यासी । सहस्रकरधारकासी ।
 अनंतभेदहीना नमन ॥१०॥ अद्वितीयासी सर्वादीसी । सदा सर्वाधारासी ।
 विश्वमूर्तीसी कर्माधारासी । सर्वाच्या पालका नमन तुला ॥११॥
 आदित्यासी परेशासी । परात्परतरासी दिनपतीसी । नाथासी दिनपालासी ।
 अर्यम्णाला (सूर्याला) नमन असो ॥१२॥ काश्यपासी तेजपतीसी ।
 अनाधारासी वृष्टिचालकासी । किती स्तवन करावें तुजसी । सूर्या जेथ
 वेद कुंठित ॥१३॥ योगी सतत सर्व आत्माकार । मानिती तुज
 परात्पर । एकमेव अद्वितीय थोर । वेदवादी वर्णिती तुला ॥१४॥
 आम्हीं भिन्न-भावे विलसत । त्यायोगें तूं विकट निश्चित । ऐसी स्तुति
 करून नमित । ब्रह्म हर्षभरित तयासी ॥१५॥ त्यांस वरतीं उठवून ।
 अर्यमा म्हणे कृपावचन । भक्तवत्सल तो महान । वर मागा ब्रह्मांनो
 ॥१६॥ मी तुमच्या भक्तीनें बद्ध । मागाल तें देईन विशद । तुम्हीं
 रचिलेले हें स्तोत्र सुखद । भुक्तिमुक्तिप्रद सर्वदा ॥१७॥ जें जें इच्छित
 स्तोत्र पाठक । तें तें मीं देईन निःशंक । ब्रह्मभूयप्रद स्तोत्र पाठकासी ।
 भक्तिवर्धन हें स्तोत्र ॥१८॥ सूर्याचें वचन ऐकतीं । ब्रह्म तेव्हां संतुष्ट
 होतीं । हर्षभरें तयास म्हणतीं । भक्तियुक्त मनानें ॥१९॥ संतुष्ट जरी
 ब्रह्मेशा अससी । जीवनयुक्त करी आम्हांसी । सर्वभावे स्वसौख्यासी ।
 आम्हीं प्राप्त करावें ॥२०॥ तुझ्या पादांबुजाची भक्ति । सदैव देई
 आम्हांप्रती । मायामोहनाशनार्थ जगतीं । योगज्ञान दे परात्परा ॥२१॥
 तथास्तु ऐसें सविता म्हणत । त्यांस ज्ञान इच्छित देत । मायामोहनाशनार्थ
 उपदेशित । शांतिप्रद गाणेशयोग ॥२२॥ सूर्य सांगे तयाप्रत । जें असत्
 मु. पु. खंड. ६ अ. ४२-४३

सत् संयोग होत । तेव्हां त्यास योग म्हणत । स्वसंवेद्यात्मक गकारपर
 ॥२३॥ स्वस्वरूपेण हीन । हा अयोग ख्यात जाण । णकाराक्षरें
 वर्णन । वेदांत याचें केलें असे ॥२४॥ त्यांच्या योगें गणेशान । शांतीचा
 शांतिदाता महान । चित्तांत चिंतामणि पाहून । योगी व्हाल दृढचित्त
 ॥२५॥ संयोग अयोगरूप जें असत । तें मायामय ज्ञात । त्या मायेच्या
 विकट भावें तयाप्रत । विकटासी सदा भजा तुम्ही ॥२६॥ स्वस्वब्रह्मांत
 स्थित । स्वभावज कर्म करित । गणेशार्पणभावें सतत । रहावें तुम्ही
 आनंदानें ॥२७॥ ऐसें सांगून भानु पावत । अन्तर्धान स्वानंदांत ।
 सर्वनायक तो ब्रह्मांप्रत । महादेवींनो या रीतीं ॥२८॥ तदनंतर सन्मुख्य
 ब्रह्म होत । आपापल्या विधानें युक्त । जीवयुक्त होऊन क्रीडा
 करित । परस्परांशीं सर्वदा ॥२९॥ जैसा सूर्यें उपदेशिला । विकटनाम
 योग भला । तैसा त्यांनीं साधिला । त्यानें शांत तीं झालीं ॥३०॥
 हृदयांत चिंतामणीस जाणून । बाह्य कर्में त्यास अर्पून । विकटाचें करिती
 भजन । ब्रह्म ऐशीं तीं रमलीं ॥३१॥ ऐसें हें विकटाचें महिमान ।
 सूर्यावताराख्यान शोभन । सांगितलें संक्षेपें पावन । देवींनो तुम्ही
 भाग्यवंत ॥३२॥ हा सूर्यात्मक विकट ख्यात । त्या महात्म्याचा अवतार
 पुनीत । सर्वसिद्धिप्रद जगांत । पठनें वाचनें सिद्धिलाभ ॥३३॥ हें
 अवतार आख्यान । इहलोकीं सुखसाधन । परलोकींही साधन । चिरंतन
 सुखप्राप्तीचें ॥३४॥ ओमिति श्रीमदान्त्ये पुराणोपनिषदि श्रीमन्मौद्गले
 महापुराणे षष्ठे खंडे विकटचरिते सूर्यावतारचरितं नाम द्विचत्वारिंशत्तमोऽध्यायः
 समाप्तः । श्रीगजाननार्पणमस्तु ।

(अध्याय बेचाळिसावा संपूर्ण)